

പ്രധാനാശയങ്ങൾ

- പീറ്റർ മാരിറ്റ്സ്ബർഗ് അനുഭവം
- വോട്ടവകാശ നിരോധനനിയമവും നേറ്റാൾ ഇന്ത്യൻ കോൺഗ്രസും
- മൂന്നു പവർ നികുതി
- പച്ചലഘുലേഖ
- ഇന്ത്യൻ ഒപ്പിനിയൻ
- ബോവർ യുദ്ധവും സുജുകലാപവും
- പാശ്ചാത്യചിന്തകളും ഗാന്ധിയും
- സമൂഹജീവിതപരീക്ഷണങ്ങൾ
- സത്യഗ്രഹത്തിന്റെ ഉദ്ഭവം



മോഹൻദാസ് കരംചന്ദ് ഗാന്ധി ദക്ഷിണാഫ്രിക്കയിൽ എത്തുന്നതിനു മുമ്പുള്ള ജീവിതവും അനുഭവങ്ങളുമാണ് കഴിഞ്ഞ അധ്യായത്തിൽ വിശദമാക്കിയത്. എം.കെ. ഗാന്ധിയിൽനിന്നു മഹാത്മാഗാന്ധി എന്ന വ്യക്തിത്വത്തിലേക്കുള്ള അദ്ദേഹത്തിന്റെ വളർച്ചയും പരിണാമവുമാണ് ഈ അധ്യായം ചർച്ചചെയ്യുന്നത്. അദ്ദേഹത്തിന്റെ ജീവിതത്തിൽ നിർണായകമായി മാറിയ അനുഭവങ്ങൾ, പരീക്ഷണങ്ങൾ, സ്വാധീനിച്ച ഘടകങ്ങൾ എന്നിവയെപ്പറ്റിയും നടത്തിയ ഇടപെടലുകളുടെ പരിണതഫലങ്ങളെപ്പറ്റിയുമാണു് നാം ഇവിടെ പഠിക്കുന്നത്. പീറ്റർമാരിറ്റ്സ്ബർഗ് സംഭവം, വോട്ടവകാശനിരോധനം, നേറ്റാൾ ഇന്ത്യൻ കോൺഗ്രസിന്റെ രൂപീകരണം, മൂന്നുപവർ നികുതി സമരം, ഇന്ത്യൻ ആംബുലൻസ് സേന എന്നിവയുമായി ബന്ധപ്പെട്ട അനുഭവങ്ങൾ, ജോൺ റസ്കിൻ, ലിയോ ടോൾസ്റ്റോയ്, ഹെൻരി ഡേവിഡ് തോറോ എന്നീ പാശ്ചാത്യചിന്തകർ ചെയ്തതിയ സ്വാധീനം, സമൂഹജീവിതപരീക്ഷണങ്ങൾ, ബ്രഹ്മചര്യവ്രതം, സത്യഗ്രഹത്തിന്റെ ഉത്ഭവം എന്നിവയാണ് ഇവിടെ വിശദമാക്കുന്നത്.

ഗാന്ധി ദക്ഷിണാഫ്രിക്കയിൽ

നമുക്കു ചർച്ചചെയ്യാം:

- ദക്ഷിണാഫ്രിക്കയിലെപ്പറ്റി ചിന്തിക്കുമ്പോൾ ആദ്യം നമ്മുടെ മനസ്സിലേക്ക് കടന്നുവരുന്നതാരാണ്? (2013-ൽ അദ്ദേഹം അന്തരിച്ചു).
- മറ്റുള്ളവരിൽനിന്ന് അദ്ദേഹത്തെ പ്രശസ്തനും വ്യത്യസ്തനുമാക്കുന്നതെന്താണ്?
- അദ്ദേഹത്തെ ഏറ്റവും കൂടുതൽ സ്വാധീനിച്ച വ്യക്തി ആരാണ്?

ദാദാ അബ്ദുള്ള ആൻഡ് കമ്പനി നൽകിയ വാഗ്ദാനം സ്വീകരിച്ച് 1893-ൽ തന്റെ 24-ാം വയസ്സിലാണു് മോഹൻദാസ് കരംചന്ദ് ഗാന്ധി ഒരു വർഷത്തേക്ക് ദക്ഷിണാഫ്രിക്കയിലേക്കു പ്രവാസജീവിതത്തിനായി പുറപ്പെടുന്നത്.

പ്രവർത്തനം

നമുക്കു ചർച്ചചെയ്യാം

- ഇന്ത്യയിൽ എല്ലായിടത്തും ഒരേ വസ്ത്രധാരണ രീതിയാണോ?
- നമ്മുടെ രാജ്യത്തു നിലവിലുള്ള വ്യത്യസ്തങ്ങളായ വസ്ത്രധാരണരീതികൾ തിരിച്ചറിയുക.
- വ്യത്യസ്ത വസ്ത്രധാരണരീതികൾക്ക് ഓരോ സമൂഹവും മുൻതണ നൽകുന്നതെന്തു കൊണ്ട്?
- പരമ്പരാഗത വേഷങ്ങൾ ധരിക്കാൻ പാടില്ലെന്നൊരാൾ പറഞ്ഞാൽ നിങ്ങൾ എങ്ങനെ പ്രതികരിക്കും?

ഇതേപോലൊരു അനുഭവം ദക്ഷിണാഫ്രിക്കയിൽ എത്തിയ ആദ്യദിവസങ്ങളിൽ ഗാന്ധിക്ക് നേരിടേണ്ടിവന്നു. ഈ അവസരത്തിൽ അദ്ദേഹം പ്രതികരിച്ചത് എപ്രകാരമെന്നു പരിശോധിക്കാം.

ഡർബനിൽ കപ്പലിറങ്ങിയ ഗാന്ധിക്ക് പ്രിട്ടോറിയയിലേക്കു പോകുന്നതിനു മുന്നോടിയായി അവിടെ താമസിക്കേണ്ടതായി വന്നു. ഗാന്ധിജിയെ ദക്ഷിണാഫ്രിക്കയിലേക്ക് ക്ഷണിച്ച ദാദാ അബ്ദുള്ള ആൻഡ് കമ്പനി ഉടമയായ അബ്ദുള്ള സേട്ട് രണ്ടു ദിവസം കഴിഞ്ഞപ്പോൾ അദ്ദേഹത്തെയും കൂട്ടി ഡർബൻ കോടതിയിലേക്കു പോയി. ദക്ഷിണാഫ്രിക്കയിലെ കോടതിനടപടി

കൾ ഗാന്ധിക്ക് പരിചയപ്പെടുത്തിക്കൊടുക്കുകയായിരുന്നു ഉദ്ദേശ്യം. പല പ്രധാന വ്യക്തികളെയും അവിടെവെച്ച് അദ്ദേഹം ഗാന്ധിക്ക് പരിചയപ്പെടുത്തി. കമ്പനിയുടെ അഭിഭാഷകനൊപ്പം ഗാന്ധി കോടതിക്കുള്ളിൽ ഇരുന്നു. ഈ സമയത്ത് ജഡ്ജിയിൽനിന്നുണ്ടായ നിർദ്ദേശം ഗാന്ധിക്ക് അംഗീകരിക്കാനായില്ല. അതേപ്പറ്റി ഗാന്ധി പറയുന്നതിങ്ങനെ: “ജഡ്ജി എന്നെ നിരീക്ഷിക്കുകയും രുക്ഷമായി നോക്കിക്കൊണ്ട് തലപ്പാവ് അഴിച്ചുമാറ്റുവാൻ ആവശ്യപ്പെടുകയും ചെയ്തു. എന്നാൽ ഞാനതു തിരസ്കരിക്കുകയും കോടതിയിൽനിന്ന് ഇറങ്ങിപ്പോരുകയും ചെയ്തു”. ഇന്ത്യയിൽനിന്നുള്ള മുസ്ലിംകൾക്കു മാത്രമാണ് കോടതിമുറിക്കുള്ളിൽ പരമ്പരാഗത തലപ്പാവ് ധരിക്കാനുള്ള അനുവാദമുണ്ടായിരുന്നത്. മറ്റുള്ളവർ കോടതിയിൽ പ്രവേശിക്കുന്നതിനു മുമ്പ് തലപ്പാവ് അഴിച്ചുമാറ്റണമെന്നാണു കീഴ്വഴക്കം. ഇതാണ് ജഡ്ജി അപ്രകാരം പറയാനുള്ള കാരണമെന്ന് അബ്ദുള്ള സേട്ട് ഗാന്ധിയോട് വ്യക്തമാക്കിയെങ്കിലും ഇതംഗീകരിക്കാൻ അദ്ദേഹത്തിനായില്ല. തലപ്പാവ് അഴിക്കുന്നത് വ്യക്തിത്വത്തെ അവഹേളിക്കുന്നതിനു തുല്യമായാണ് ഗാന്ധിക്ക് അനുഭവപ്പെട്ടത്. ‘നേറ്റാൾ അഡ്മിനിസ്ട്രേറ്റർ’ പത്രം ഈ സംഭവം റിപ്പോർട്ട് ചെയ്തു. ഗാന്ധി ഇതേത്തുടർന്നു തന്റെ ഭാഗം വിശദീകരിച്ച് പത്രാധിപർക്ക് കുറിപ്പ് അയക്കുകയും അതു പ്രസിദ്ധീകരിക്കുകയും ചെയ്തു. ദക്ഷിണാഫ്രിക്കയിൽ എത്തി ഒരാഴ്ചയ്ക്കുള്ളിൽ അപ്രതീക്ഷിതമായ പ്രശസ്തി അദ്ദേഹത്തിനു ലഭിക്കാൻ ഇതു വഴിയൊരുക്കി. മാധ്യമങ്ങൾ ‘അസീകാര്യനായ അതിഥി’ എന്ന വിശേഷണത്തോടെ ദക്ഷിണാഫ്രിക്കയിലെ ആദ്യദിനങ്ങളിൽ ഗാന്ധിയെ ചിത്രീകരിക്കാൻ ഈ സംഭവം കാരണമായി.

പീറ്റർമാരിറ്റ്സ്ബർഗ് സംഭവം

ഒരാഴ്ചയ്ക്കുശേഷം ഡർബനിൽനിന്നു ഗാന്ധി പ്രിട്ടോറിയയിലേക്ക് ട്രെയിനിൽ ഫസ്റ്റ് ക്ലാസ് കമ്പാർട്ട്മെന്റിൽ യാത്രയായി. വെള്ളക്കാരായ സഹയാത്രികർ യാത്രയ്ക്കിടയിൽ ‘ഒരു കൂലി’ ട്രെയിനിൽ ഫസ്റ്റ് ക്ലാസിൽ തങ്ങൾക്കൊപ്പം യാത്രചെയ്യുന്നതിനെതിരേ പരാതിപ്പെട്ടു. മൂന്നാം ക്ലാസിലേക്കു മാറാൻ ആവശ്യമുന്നയിക്കുകയും ചെയ്തു. ഈ ആവശ്യം നിരസിച്ച ഗാന്ധിയെ പീറ്റർമാരിറ്റ്സ്ബർഗിൽ എത്തിയപ്പോൾ ബലമായി ട്രെയിനിൽ നിന്നു പുറത്താക്കി. തുടർന്ന് ഒരു രാത്രി മുഴുവനും ഗാ



പീറ്റർ മാരിറ്റ്സ്ബർഗ് റെയിൽവേസ്റ്റേഷൻ

ന്ധി സ്റ്റേഷനിലെ പ്ലാറ്റ്ഫോമിൽ കഴിഞ്ഞു. ഈ സംഭവം അദ്ദേഹത്തിന്റെ രാഷ്ട്രീയജീവിതത്തിലെ വഴിത്തിരിവായിരുന്നു. ഗാന്ധി അതേപ്പറ്റി പറയുന്നതിങ്ങനെയാണ്: “ഞാൻ എന്റെ കർത്തവ്യത്തെപ്പറ്റി ചിന്തിച്ചു. എന്റെ അവകാശങ്ങൾക്കുവേണ്ടി പോരാടുക, അല്ലെങ്കിൽ ഇന്ത്യയിലേക്കു മടങ്ങുക, അതുമല്ലെങ്കിൽ ഈ വിവേചനം സഹിച്ച് പ്രിട്ടോറിയയിലേക്കു പോയി കേസ് അവസാനിപ്പിച്ചശേഷം ഇന്ത്യയിലേക്കു മടങ്ങുക? എന്റെ കടമ നിർവ്വഹിക്കാതെയുള്ള മടക്കം ഭീരുത്വമാണ്. എനിക്കു സംഭവിച്ച കഷ്ടപ്പാടുകൾ കേവലം ഉപരിപ്ലവമാണ്; വർണവിഭേദം എന്ന ആഴമേറിയ രോഗത്തിന്റെ ബാഹ്യലക്ഷണങ്ങൾ. ഈ രോഗത്തെ ഉന്മൂലനം ചെയ്യാനും ആ പ്രക്രിയയിൽ ഉണ്ടാവുന്ന കഷ്ടപ്പാടുകൾ സഹിക്കാനും ഞാൻ ശ്രമിക്കണം. എന്നോടു ചെയ്ത തെറ്റുകൾക്കു പരിഹാരം തേടുന്നതിന്, വർണവിഭേദം ഇല്ലാതാക്കാൻ ആവശ്യമായിടത്തോളം വേണ്ട പരിശ്രമങ്ങൾ ഞാൻ ചെയ്യണം.”

ഒടുവിൽ, ദുർഘടമായ വഴിതന്നെ മുന്നോട്ടു പോകുന്നതിനു തിരഞ്ഞെടുക്കാൻ ഗാന്ധി തീരുമാനിച്ചു- ദക്ഷിണാഫ്രിക്കയിൽ താമസിച്ച് വർണവിഭേദത്തിനെതിരെ പോരാടുക. തന്റെ ശ്രമങ്ങൾ എളുപ്പമുള്ളതാകില്ല എന്ന പൂർണബോധത്തോടെയാണ് അദ്ദേഹം ഈ തീരുമാനമെടുത്തത്. തുടർന്ന് അടുത്ത ട്രെയിനിൽ ഗാന്ധി പ്രിട്ടോറിയയിലേക്കുള്ള യാത്ര തുടർന്നു. പീറ്റർമാരിറ്റ്സ്ബർഗ് സംഭവത്തിനുശേഷം അടുത്ത ദിവസംതന്നെ ജോഹന്നാസ്ബർഗിൽനിന്നു പ്രിട്ടോറിയയിലേക്കുള്ള കുതിരവണ്ടിയാത്രയിൽ ഗാന്ധിക്ക് സമാനമായ മറ്റൊരു സംഭവം നേരിടേണ്ടിവന്നു. കുതിര വലിക്കുന്ന കോച്ചിന്റെ അകത്തിരിക്കാൻ കോച്ചിന്റെ ചുമതലക്കാരനായ വെള്ളക്കാരൻ ഗാന്ധിയെ അനുവദിച്ചില്ല. കോച്ചിന്റെ മുൻഭാഗത്ത് ജീവനക്കാർക്കുള്ള ഇരിപ്പിടമാണ് ഗാന്ധിക്ക് അനുവദിച്ചത്. അപമാനം സഹിച്ച് അദ്ദേഹം അവിടെ യാത്രചെയ്തു. പർട്ടേക്കോഫ് എന്ന സ്ഥലത്തെത്തിയപ്പോൾ ഗാന്ധി യോട് അവിടെനിന്നു ചവിട്ടുപടിയിലേക്കു മാറിയിരിക്കാൻ ജീവനക്കാരൻ ആവശ്യപ്പെട്ടു. അതിനു തയ്യാറാകാത്തതിനെത്തുടർന്ന് അദ്ദേഹത്തെ മർദ്ദിക്കാൻ തുടങ്ങി. ഇതുകണ്ട് മറ്റു യാത്രക്കാർ ഇടപെട്ട് ഗാന്ധിയെ രക്ഷിക്കുകയും യാത്രതുടരാൻ അനുവദിക്കുകയും ചെയ്തു. ഇത്തരത്തിൽ അദ്ദേഹത്തിനു ദക്ഷിണാഫ്രിക്കയിൽ വെള്ളക്കാരിൽനിന്നു വർണവിഭേദത്തിന്റെ നിരവധി ദുരനുഭവങ്ങൾ നേരിടേണ്ടിവന്നു.

കോടതിയിൽ വച്ച് ജഡ്ജിയിൽനിന്നു നേരിടേണ്ടിവന്ന അപമാനം, പീറ്റർമാരിറ്റ്സ്ബർഗ് സംഭവം എന്നിവ ഗാന്ധിജിയിലെ പോരാളിയായ സാമൂഹികപ്രവർത്തകനെ പുറത്തുകൊണ്ടുവന്നു.

ദൗത്യം കണ്ടെത്തുന്നു



ചിന്തിക്കുക, പ്രവർത്തിക്കുക

നിങ്ങൾ ഒരു ട്രെയിൻ കമ്പാർട്ട്മെന്റിൽ യാത്രചെയ്യുമ്പോൾ വൃത്തിയില്ലാത്ത വസ്ത്രം ധരിച്ച് യാത്രചെയ്യുന്ന ഒരാളെ മറ്റു യാത്രക്കാർ ചേർന്നു പുറത്താക്കാൻ ശ്രമിക്കുന്നു. കൂടെ യാത്രചെയ്യുന്ന വ്യക്തിയെന്ന നിലയിൽ നിങ്ങൾ എങ്ങനെ പ്രശ്നത്തിൽ ഇടപെടും? മനുഷ്യൻ അപമാനിക്കപ്പെടുന്ന സന്ദർഭങ്ങൾ നിങ്ങൾ നേരിൽ കണ്ടിട്ടുണ്ടോ? ഇത്തരം സംഭവങ്ങളിൽ നിങ്ങളുടെ പ്രതികരണം എന്തായിരിക്കും? ചർച്ച ചെയ്യുക.

XI-ാം ക്ലാസ് പാഠപുസ്തകം - ഗാന്ധിയൻ പഠനം

ദാദാ അബ്ദുള്ളയുടെ കേസ് കോടതിക്കു പുറത്ത് രമ്യമായി പരിഹരിക്കാൻ ഗാന്ധിക്കു കഴിഞ്ഞു. പരിശ്രമശാലിയും സത്യസന്ധനുമായ യുവ അഭിഭാഷകന്റെ നിർദ്ദേശങ്ങളും വ്യവസ്ഥകളും ഇരുവിലാഗവും അംഗീകരിച്ചു. ദാദാ അബ്ദുള്ളയുടെ സഹപാഠിനനു നൽകാനുണ്ടായിരുന്ന 37000 പൗണ്ട് നൽകാമെന്ന് തയ്ബ്സേത്ത് സമ്മതിച്ചു. ഇരുവരുടെയും കുടുംബങ്ങൾ ഇതുമൂലം വീണ്ടും അടുപ്പത്തിലാവുകയും അതു കൂടുതൽ ശക്തമായ ബന്ധത്തിനു വഴിയൊരുക്കുകയും ചെയ്തു.

കേസ് അവസാനിച്ചശേഷം എം.കെ. ഗാന്ധി ഡർബനിൽ തിരികെയെത്തി. ഇക്കാലയളവിൽ ഇന്ത്യക്കാർക്കിടയിൽ ‘ഗാന്ധി ഭായി’ എന്ന പേരിൽ അദ്ദേഹം സുപരിചിതനായി മാറിക്കഴിഞ്ഞിരുന്നു. ഗാന്ധിയുടെ മടക്കത്തിനു മുന്നോടിയായി ദാദാ അബ്ദുള്ള സെയ് ദൻഹാമിൽ യാത്രയയപ്പയോഗം സംഘടിപ്പിച്ചിരുന്നു. യോഗത്തിൽ ആ ദിവസം ‘നേറ്റാൾ മെർക്കുറി’ എന്ന പത്രത്തിൽ വന്ന ഒരു വാർത്തയെപ്പറ്റി ഗാന്ധി വിശദീകരിച്ചു. ഇതേത്തുടർന്നു യോഗം നീണ്ടുപോയി. ഇന്ത്യക്കാർക്ക് വോട്ടവകാശം നിഷേധിച്ചുകൊണ്ട് ഒരു പുതിയ ബിൽ അവതരിപ്പിക്കുന്നതുമായി ബന്ധപ്പെട്ട വാർത്തയായിരുന്നു അത്. ഗാന്ധി ഈ വാർത്തയെപ്പറ്റി ദാദാ അബ്ദുള്ളയോടു തിരക്കി. ഇത്തരം കാര്യങ്ങളിലൊന്നും താൽപ്പര്യമില്ലാത്തതിനാൽ ഇവയൊന്നും ശ്രദ്ധിക്കാറില്ലെന്നും അതിനാൽത്തന്നെ പ്രശ്നം എന്തെന്ന് അറിയില്ലെന്നും അദ്ദേഹം സമ്മതിച്ചു. ദക്ഷിണാഫ്രിക്കയിൽ ജനിച്ചുവളർന്ന ഇന്ത്യക്കാരെ സംഘടിപ്പിക്കുന്നതിനു നേതൃത്വം നൽകാൻ ദാദാ അബ്ദുള്ളയ്ക്ക് കഴിയുമോ എന്നായിരുന്നു ഗാന്ധിയുടെ അടുത്ത ചോദ്യം. അത്തരം ഒരു സംഘടനയ്ക്കു മാത്രമേ ഇന്ത്യക്കാർ നേരിടുന്ന ചൂഷണത്തിനെതിരെ പോരാടാനാകൂ എന്നായിരുന്നു അദ്ദേഹത്തിന്റെ അഭിപ്രായം. യോഗത്തിനെത്തിയവർ ഒന്നടങ്കം പ്രശ്നത്തിൽ ഗാന്ധി ഇടപെടണമെന്നും മടക്കം ഒരു മാസത്തേക്കു നീട്ടണമെന്നും ആവശ്യപ്പെട്ടു. പ്രതിഫലവും അദ്ദേഹത്തിന്റെ സേവനത്തിനു വാഗ്ദാനം ചെയ്യപ്പെട്ടു. ഗാന്ധി പ്രതിഫലം നിരസിച്ചു. “പൊതുപ്രവർത്തനത്തിന് ഫീസ് ആവശ്യമില്ല.” എന്നായിരുന്നു ഇതേപ്പറ്റി അദ്ദേഹത്തിന്റെ പ്രതികരണം. താമസസൗകര്യവും നിയമപുസ്തകങ്ങൾ വാങ്ങാനുള്ള പണവും മാത്രമാണു ഗാന്ധി ആവശ്യപ്പെട്ടത്. അവിടെ കൂടിയവർ ആവശ്യമായ പണം സ്വരൂപിക്കാൻ അപ്പോൾത്തന്നെ തീരുമാനിച്ചു. യാത്രയയപ്പയോഗം അങ്ങനെ സംഘടനയുടെ പ്രവർത്തനസമിതി യോഗമായി മാറി. ഗാന്ധിയുടെ ജീവിതത്തിലെ സുപ്രധാന വഴിത്തിരിവായി ഈ ദിനം അങ്ങനെ മാറി.

“അങ്ങനെ ദൈവം ദക്ഷിണാഫ്രിക്കയിലെ എന്റെ ജീവിതത്തിന്റെ അടിസ്ഥാനശില പാകുകയും ദേശീയതയ്ക്കും ആത്മാഭിമാനത്തിനും വേണ്ടി പൊരുതുന്നതിനുള്ള വിത്തു വിതയ്ക്കുകയും ചെയ്തു” എന്നാണ് ഗാന്ധി ഈ സംഭവത്തെ പിന്നീട് വിശേഷിപ്പിച്ചിട്ടുള്ളത്.

വോട്ടവകാശനിഷേധവും നേറ്റാൾ ഇന്ത്യൻ കോൺഗ്രസും

ദക്ഷിണാഫ്രിക്കയിലെ ഇന്ത്യൻവംശജരുടെ അവകാശങ്ങൾക്കുമേൽ നിയന്ത്രണങ്ങൾ ഏർപ്പെടുത്തുക എന്നതായിരുന്നു വോട്ടവകാശനിയോഗനം വഴി ഭരണകൂടം ലക്ഷ്യമിട്ടത്. ഇതിന്റെ ഭാഗമായി നേറ്റാൾ നിയമനിർമ്മാണസഭയിൽ വോട്ടവകാശ ഭേദഗതി ബിൽ അവതരിപ്പിക്കപ്പെട്ടു. ഈ നീതിനിഷേധത്തിനെതിരെ പരാതികൾക്കൊണ്ടു മാത്രം പ്രയോജനമില്ലെന്നും ഒരു സംഘടന ആവശ്യമാണെന്നും ഗാന്ധി തിരിച്ചറിഞ്ഞു. “കോൺഗ്രസ്

എന്ന പേര് ഇംഗ്ലണ്ടിലെ യാഥാസ്ഥിതിക കക്ഷികൾക്ക് അസഹ്യമായിരിക്കുമെന്ന് എനിക്കറിയാം. അതിനോടകം ഇന്ത്യയുടെ ആത്മാവായി കോൺഗ്രസ് മാറിക്കഴിഞ്ഞിരുന്നു. ഇതിനു നേറ്റാളിലും പ്രചാരം നൽകണം എന്ന് ഞാൻ ആഗ്രഹിച്ചു. അങ്ങനെ ‘നേറ്റാൾ ഇന്ത്യൻ കോൺഗ്രസ്’ എന്നുതന്നെ ഈ സംഘടനയെ വിളിക്കണമെന്ന് നിർദ്ദേശിച്ചു.” ഈ സമയത്തെ ഇന്ത്യക്കാരുടെ ആവേശവും നിശ്ചയദാർഢ്യവും നിറഞ്ഞ പ്രവർത്തനങ്ങൾ നോക്കിക്കണ്ട ഗാന്ധിജി അതു വിശദീകരിക്കുന്നതിങ്ങനെയാണ്:

“ദിവസവും നിരന്തരമായി യോഗങ്ങൾ കൂടിക്കൊണ്ടേയിരുന്നു. ജനങ്ങളുടെ പങ്കാളിത്തം അനുദിനം വർദ്ധിച്ചുവരികുന്നു. ആവശ്യമായതിനേക്കാൾ അധികം സംഭാവനയും പിരിഞ്ഞുകിട്ടി. പ്രതിഫലേച്ഛ കൂടാതെ നിരവധി ആളുകൾ കൈയെഴുത്തുപ്രതികൾ തയ്യാറാക്കുന്നതിനും ഒപ്പുശേഖരണത്തിനും അതുപോലെയുള്ള മറ്റു പ്രവർത്തനങ്ങൾക്കും സന്നദ്ധരായി മുന്നോട്ടു വന്നുകൊണ്ടുവരികുന്നു.”

നേറ്റാൾ ഇന്ത്യൻ കോൺഗ്രസിന്റെ പ്രവർത്തനത്തിലൂടെ ധാരാളം പുതിയ സുഹൃത്തുക്കളെ കണ്ടെത്താൻ ഗാന്ധിക്കു കഴിഞ്ഞു. കൃത്യമായ പ്രവർത്തനപരിപാടികൾക്കു സംഘടന രൂപം നൽകി. വോട്ടവകാശനിരോധന ബില്ലിന് അനുമതി നൽകുന്നതിനെതിരേ ശക്തമായി സമരപരിപാടികളായിരുന്നു നേറ്റാൾ ഇന്ത്യൻ കോൺഗ്രസ് ആദ്യം ആരംഭിച്ചത്. ഗവൺമെന്റിനു മുമ്പാകെ പരാതികൾ സമർപ്പിക്കുക, രാഷ്ട്രീയനേതാക്കളെ പങ്കെടുപ്പിച്ചുകൊണ്ട് യോഗങ്ങൾ നടത്തുക, പത്രങ്ങൾക്കു വാർത്ത എത്തിക്കുക എന്നിവയായിരുന്നു അതിൽ പ്രധാനം. ഇതിനുപുറമേ ഭരണനേതൃത്വവുമായും രാഷ്ട്രീയനേതൃത്വവുമായും ബിൽ പിൻവലിപ്പിക്കുന്നതിനായി ചർച്ചകളും നടത്തിക്കൊണ്ടിരുന്നു. വോട്ടവകാശനിരോധന ഭേദഗതി ബിൽ തടയാൻ ദക്ഷിണാഫ്രിക്കൻ ഗവൺമെന്റ് തയ്യാറാവാത്തതിനാൽ എം.കെ. ഗാന്ധി ബ്രിട്ടീഷ് കോളനി സെക്രട്ടറിയായിരുന്ന റിപ്പബ്ലിക് പ്രഭുവിന് ഇക്കാര്യങ്ങൾ ചൂണ്ടിക്കാട്ടി നിവേദനം നൽകി. ഒടുവിൽ നേറ്റാൾ നിയമനിർമ്മാണസഭ ബിൽ പിൻവലിക്കാൻ തയ്യാറായി. ഗാന്ധിയും നേറ്റാൾ ഇന്ത്യൻ കോൺഗ്രസും ചേർന്നു നൽകിയ പരാതികളുടെയും നിവേദനങ്ങളുടെയും ഫലമായി ബില്ലിന് ബ്രിട്ടൺ അഗ്രീകാരം നൽകിയില്ല. ഇതേത്തുടർന്ന് ബിൽ പാസാക്കാൻ കഴിഞ്ഞുവെങ്കിലും ഗാന്ധി ദക്ഷിണാഫ്രിക്കയിൽ നേടുന്ന ആദ്യവിജയമായിരുന്നു ഇത്. ഈ സമരത്തോടെ ദക്ഷിണാഫ്രിക്കയിൽ ഇന്ത്യക്കാർ നേരിടുന്ന അപമാനങ്ങളെ ചെറുക്കുന്നതിന് സന്നദ്ധരായി ഒരു സംഘടനയുടെ ആവശ്യകതയും പ്രാധാന്യവും ഗാന്ധിക്ക് ബോധ്യമായി. ഇതിന്റെ അടിസ്ഥാനത്തിൽ ദക്ഷിണാഫ്രിക്കയിലെ ആദ്യത്തെ രാഷ്ട്രീയപ്രസ്ഥാനം എന്ന നിലയിൽ ഔദ്യോഗികമായി 1894 മാർച്ച് 22 ന് നേറ്റാൾ ഇന്ത്യൻ കോൺഗ്രസ് ജന്മംകൊണ്ടു. വ്യവസ്ഥാപിതമായ സംഘടനാപ്രവർത്തനം, ജനങ്ങളെ സംഘടിപ്പിക്കൽ, നേതൃപരമായ കഴിവുകൾ എന്നിവ സ്വായത്തമാക്കാൻ സംഘടനയുടെ പിറവിയും പ്രവർത്തനങ്ങളും ഗാന്ധിക്ക് സഹായകമായി മാറി.



നമുക്കു ചെയ്യാം

വോട്ടവകാശനിരോധന ബില്ലിനെതിരായ സമരത്തിലൂടെയും നേറ്റാൾ ഇന്ത്യൻ കോൺഗ്രസിന്റെ രൂപീകരണത്തിലൂടെയും എം.കെ. ഗാന്ധി ആർജിച്ച വ്യക്തിപരമായ കഴിവുകൾ കണ്ടെത്തുക.

(a) സർഗാത്മകസമീപനങ്ങൾ (b) സംഘാടനം

മുന്നുപവൻ നികുതി

വോട്ടവകാശനിരോധന ബിൽ പിൻവലിച്ചിട്ടും യൂറോപ്യർക്ക് ഇന്ത്യക്കാരോടുള്ള വിദ്വേഷം അവസാനിച്ചില്ല. ഇന്ത്യക്കാരുടെ ജീവിതരീതി- ലാളിത്യം, വ്യാപാരരീതികൾ, ശുചിത്വമില്ലാത്ത ചുറ്റുപാടുകൾ എന്നിവ വെള്ളക്കാർ ഇഷ്ടപ്പെട്ടിരുന്നില്ല. അതുകൊണ്ടു പുതിയൊരു കുടിയേറ്റനിയമം കൊണ്ടുവരാൻ അവർ തീരുമാനമെടുത്തു. ഇന്ത്യയിൽനിന്നെത്തിയ കരാർത്തൊഴിലാളികൾ പ്രത്യേകം നികുതി അടയ്ക്കണമെന്നതായിരുന്നു നിർദ്ദിഷ്ട ബില്ലിലെ വ്യവസ്ഥ. ബില്ലിലെ നിബന്ധനകൾ ഇവയായിരുന്നു:

1. കരാർ അവസാനിക്കുന്ന മുറയ്ക്ക് ഇന്ത്യക്കാർ നാട്ടിലേക്കു നിർബന്ധമായും മടങ്ങേണ്ടതാണ്.
2. കരാർ കഴിഞ്ഞ് താമസിക്കുന്നവർ രണ്ടുവർഷം കഴിയുന്ന മുറയ്ക്ക് കരാർ പുതുക്കണം. ചെറിയ തോതിൽ വേതനം വർദ്ധിക്കാൻ മാത്രമാണ് സാധ്യതയുള്ളത്.
3. മേൽപ്പറഞ്ഞ നിർദ്ദേശങ്ങൾ പാലിക്കാൻ കഴിയാത്തവർ വർഷാവർഷം 25 പവൻ നികുതി അടയ്ക്കണം.

ചിന്തിക്കുക, പ്രവർത്തിക്കുക



മേൽ സൂചിപ്പിച്ച പ്രകാരമുള്ള ഒരവസ്ഥ മറ്റൊരു രാജ്യത്തു നിങ്ങൾക്കുണ്ടായാൽ എങ്ങനെ പ്രതികരിക്കും?

ഗാന്ധിയുടെ നേതൃത്വത്തിൽ നേറ്റാൾ ഇന്ത്യൻ കോൺഗ്രസ് അന്യായനികുതി ചുമത്തുന്ന കുടിയേറ്റ ബില്ലിനെതിരെ സമരം ആരംഭിച്ചു. ബ്രിട്ടീഷ് ഇന്ത്യയിലെ ഗവൺമെന്റിനെ പ്രശ്നത്തിൽ ഇടപെടിക്കാനും സമരക്കാർക്കുമേൽ സമ്മർദ്ദം ചെലുത്താനും നേറ്റാൾ ഭരണകൂടം രണ്ടു പ്രതിനിധികളെ ഇന്ത്യയിലേക്ക് അയച്ചു. എന്നാൽ വൈസ്രോയി എൽഗിൻ പ്രഭു നേറ്റാൾ ഗവൺമെന്റിന്റെ നിർദ്ദേശം അംഗീകരിക്കാൻ തയ്യാറായില്ല. 25 പവൻ നികുതി എന്നതു മൂന്നു പവനായി അദ്ദേഹം വെട്ടിക്കുറച്ചു.

അങ്ങനെ 1896-ൽ നേറ്റാൾ ഇന്ത്യൻ കോൺഗ്രസ് തങ്ങളുടെ പ്രക്ഷോഭങ്ങളിൽ ഭാഗികമായ രണ്ടു വിജയങ്ങൾ നേടി. അവ താഴെ ചേർക്കുന്നു.

1. ഇന്ത്യൻ വോട്ടവകാശ ഭേദഗതി ബിൽ നേറ്റാൾ ഭരണകൂടം ആഗ്രഹിച്ച രീതിയിൽ നടപ്പാക്കാനായില്ല.
2. ഇന്ത്യക്കാരായ കുടിയേറ്റക്കാർ 25 പവൻ നികുതിയടയ്ക്കണം എന്ന ബിൽ നിർദ്ദേശം മൂന്നു പവനാക്കി കുറച്ചു ബില്ലി് പാസാക്കി.

ഇപ്രകാരം നേറ്റാൾ ഇന്ത്യൻ കോൺഗ്രസും എം.കെ. ഗാന്ധിയും ദക്ഷിണാഫ്രിക്കയിലെ ഇന്ത്യക്കാർക്കിടയിലും യൂറോപ്യർക്കിടയിലും ഒരുപോലെ പ്രസിദ്ധി നേടി.




ചിന്തിക്കുക, പങ്കുവെയ്ക്കുക

- നിങ്ങളുടെ ക്ലാസ്സുകളിൽ നോട്ടീസ്, പോസ്റ്റർ, ലഘുലേഖ എന്നിവ നേരത്തേ നിർമ്മിച്ചിട്ടുണ്ടല്ലോ. ഇവ തമ്മിലുള്ള വ്യത്യാസങ്ങൾ എന്തൊക്കെയാണ്?
- ലഘുലേഖയും പത്രവും തമ്മിലുള്ള വ്യത്യാസങ്ങൾ എന്തൊക്കെയാണ്?
- ഗാന്ധി ഏതെങ്കിലും തരത്തിലുള്ള ലഘുലേഖകൾ ആശയവിനിമയത്തിന് ഉപയോഗിച്ചതായി നിങ്ങൾക്കറിയാമോ?
- സാമൂഹികപ്രശ്നങ്ങൾ ചൂണ്ടിക്കാണിക്കുന്ന ഒരു ലഘുലേഖ തയ്യാറാക്കുക.

പച്ചലഘുലേഖ

ദക്ഷിണാഫ്രിക്കയിലേക്കു കുടുംബത്തെ കൊണ്ടുപോകുന്നതിനായി 1896-ൽ ഗാന്ധി ഇന്ത്യയിൽ ഹാസസന്ദർശനം നടത്തി. ഈ സമയത്ത് രാജ്കോട്ടിൽവെച്ച് ദക്ഷിണാഫ്രിക്കയിലെ തൊഴിലാളികളായ ഇന്ത്യക്കാരുടെ കഷ്ടതകളും പ്രയാസങ്ങളും വിശദീകരിക്കുന്ന ഒരു ലഘുലേഖ 'ദി ഗ്രീവൻസസ് ഓഫ് ബ്രിട്ടീഷ് ഇന്ത്യൻസ് ഇൻ സൗത്ത് ആഫ്രിക്ക: ആൻ അപ്പീൽ ടു ദി ഇന്ത്യൻ പബ്ലിക്' (ദക്ഷിണാഫ്രിക്കയിലെ ഇന്ത്യക്കാരുടെ കഷ്ടതകൾ: ഇന്ത്യൻ സമൂഹത്തോടുള്ള ഒരഭ്യർത്ഥന) എന്ന തലക്കെട്ടിൽ അദ്ദേഹം എഴുതി പ്രസിദ്ധീകരിച്ചു. ഈ ലഘുലേഖയുടെ പുറംചട്ടയ്ക്ക് പച്ചനിറമായിരുന്നതിനാൽ പച്ചലഘുലേഖ എന്ന പേരിൽ ഇതറിയപ്പെട്ടു. ഇന്ത്യൻ നാഷണൽ കോൺഗ്രസിന്റെ പ്രവർത്തനസമിതിയുടെ പ്രത്യേക യോഗത്തിൽ പങ്കെടുത്ത ഗാന്ധി അവിടെയും പ്രധാനപ്പെട്ട പട്ടണങ്ങളിലും ഇതു വിതരണം ചെയ്തു. ദക്ഷിണാഫ്രിക്കയിലെ ഇന്ത്യക്കാർ അനുഭവിക്കുന്ന കഷ്ടതകളെപ്പറ്റി ഇന്ത്യയിലും മറ്റിടങ്ങളിലുമുള്ള ജനങ്ങളെ അറിയിക്കുന്നതിനും വിവിധയിടങ്ങളിൽനിന്നു പ്രതികരണങ്ങൾ ഉണ്ടാക്കുന്നതിനും ഇതുമൂലം സാധ്യമായി. ഗാന്ധിക്ക് പത്രപ്രവർത്തനരംഗത്തെ തന്റെ കഴിവ് സ്വയം ബോധ്യപ്പെടാനും ഇതു കാരണമായിത്തീർന്നു. അതോടൊപ്പം സാമൂഹികപ്രശ്നങ്ങളിൽ ജനമുന്നേറ്റം ഉണ്ടാക്കാനും അവയ്ക്കു പ്രചാരം നൽകാനും മാധ്യമങ്ങൾക്കുള്ള പങ്ക് മനസ്സിലാക്കാനും ഈ ഉദ്യമം ഗാന്ധിയെ സഹായിച്ചു.



ഇന്ത്യൻ ഒപ്പീനിയൻ

ദക്ഷിണാഫ്രിക്കയിൽ നടത്തുന്ന പ്രവർത്തനങ്ങളും തന്റെ കാഴ്ചപ്പാടുകളും ജനങ്ങളിൽ നേരിട്ട് എത്തിക്കുന്നതിന്റെ ഭാഗമായി ഒരു പത്രം പ്രസിദ്ധീകരിക്കാൻ ഗാന്ധി ആഗ്രഹിച്ചു. അതിനായി 1904 അദ്ദേഹം 'ഇന്ത്യൻ ഒപ്പീനിയൻ' എന്ന പത്രം ഡർബനിൽനിന്ന് ആരംഭിച്ചു. എന്നാൽ പത്രത്തിന്റെ ചീഫ് എഡിറ്റർ പദവി ഏറ്റെടുക്കാൻ അദ്ദേഹം തയ്യാറായില്ല. പത്രാധിപസഹാനം അഭിഭാഷകൻ എന്ന നിലയിലുള്ള തന്റെ പരസ്യമാകുമെന്ന ചിന്തയാണു ഗാന്ധിയുടെ ഈ തീരുമാനത്തിനു കാരണമായത്. പകരം മൻസൂഖ്ലാൽ

XI-ാം ക്ലാസ് പാഠപുസ്തകം - ഗാന്ധിയൻ പഠനം

നാസറിനെ പത്രത്തിന്റെ ചീഫ് എഡിറ്റർ പദം ഏൽപ്പിച്ചു. ഒരു വർഷത്തിനുശേഷം ഫീനിക്സ് സെറ്റിൽമെന്റ് ആരംഭിച്ചപ്പോൾ പത്രത്തിന്റെ പ്രസ് പൂർണ്ണമായും അവിടേക്കു മാറ്റി സ്ഥാപിച്ചു. ഇന്ത്യക്കാരുടെ പ്രശ്നങ്ങൾ പ്രസിദ്ധീകരിക്കുന്നതിനു പുറമേ നേറ്റാൾ ഇന്ത്യൻ കോൺഗ്രസിന്റെ മുഖപത്രമായി ഇതോടെ 'ഇന്ത്യൻ ഒപ്പീനിയൻ' മാറി.

ഒരേസമയം ഗുജറാത്തി, ഹിന്ദി, തമിഴ്, ഇംഗ്ലീഷ് ഭാഷകളിൽ പത്രം പ്രസിദ്ധീകരിച്ചിരുന്നു. പലപ്പോഴും സ്വന്തം കൈയിൽ നിന്നു പണം മുടക്കിയാണു ഗാന്ധി പത്രത്തിന്റെ പ്രസിദ്ധീകരണം മുന്നോട്ടു കൊണ്ടുപോയത്. പിന്നീട് 3000 വരികാരും 20000 വായനക്കാരുമുള്ള പ്രസിദ്ധീകരണമായി 'ഇന്ത്യൻ ഒപ്പീനിയൻ' വളർന്നു. ഇന്ത്യൻ സമൂഹവും യൂറോപ്യരും ഗവൺമെന്റ് ഉദ്യോഗസ്ഥരുമായിരുന്നു വായനക്കാരിൽ ഏറിയപങ്കും.

'ഇന്ത്യൻ ഒപ്പീനിയൻ' ജനങ്ങളെ സേവിച്ചത് തന്റെ ചിന്തകളുടെ ആത്മപ്രകാശനം തന്നെയായിരുന്നുവെന്നും ഗാന്ധി പിന്നീട് തിരിച്ചറിഞ്ഞു. ആത്മകഥയിൽ ഗാന്ധി ഇതേപ്പറ്റി പറയുന്നതിങ്ങനെയാണ്: "എനിക്ക് ആരമനിയന്ത്രണത്തിനുള്ള പരിശീലനവും സൂഹൃത്തുക്കൾക്ക് എന്റെ ചിന്തകളുമായി ബന്ധം പുലർത്തുന്നതിനുള്ള ഒരു മാർഗ്ഗവുമായിരുന്നു ഇന്ത്യൻ ഒപ്പീനിയൻ."

ഗാന്ധിയുടെ ചിന്തകളും പ്രവർത്തനപരിപാടികളും ദക്ഷിണാഫ്രിക്കയിലെ ജനങ്ങൾക്കിടയിൽ പ്രചരിപ്പിക്കുന്നതിലും ഇന്ത്യൻ സമൂഹത്തിന്റെ അഭിപ്രായങ്ങൾ അറിയുന്നതിലും സമരങ്ങൾക്ക് പിന്തുണയേകുന്നതിലും 'ഇന്ത്യൻ ഒപ്പീനിയൻ' നിർണായക പങ്കുവഹിച്ചു.



ചിന്തിക്കുക, പ്രവർത്തിക്കുക



ഒരു പത്രാധിപരായി പ്രവർത്തിക്കാൻ അവസരം ലഭിച്ചാൽ എന്തൊക്കെ ചെയാൻ നിങ്ങൾക്കു കഴിയും?

1899-ലെ ബോവർ യുദ്ധകാലത്തും 1904-ലെ സുളു കലാപത്തിലും ദക്ഷിണാഫ്രിക്കൻ സൈന്യത്തിനു സഹായം നൽകുന്നതിനായി ഗാന്ധി ഇന്ത്യൻ ആംബുലൻസ് സേന രൂപീകരിച്ചു. യുദ്ധത്തിൽ മുറിവേറ്റവർക്കു പരിചരണം നൽകുക, സൈന്യത്തിനു വേണ്ട മറ്റു സഹായങ്ങൾ ചെയ്യുക എന്നിവയായിരുന്നു



ബോവർ യുദ്ധകാലത്ത് ഇന്ത്യൻ ആംബുലൻസ് സേനാംഗങ്ങളോടൊപ്പം ഗാന്ധിജി (1899-1900)

ലക്ഷ്യം. ദക്ഷിണാഫ്രിക്കയിലെ ബ്രിട്ടീഷ് സർക്കാരിന് ആവശ്യമുള്ള സന്ദർഭങ്ങളിൽ സഹായിക്കാൻ ഇന്ത്യക്കാർക്കും കഴിയുമെന്നു തെളിയിക്കുകയായിരുന്നു ഗാന്ധി ഇതുവഴി ഉദ്ദേശിച്ചത്. ബ്രിട്ടീഷ് പൗരരെപ്പോലെ ദക്ഷിണാഫ്രിക്കയിലെ ഇന്ത്യക്കാർക്കും നിയമപരമായ അവകാശങ്ങൾ നേടിയെടുക്കാൻ ഇത് അവസരമൊരുക്കുമെന്നും അദ്ദേഹം വിശ്വസിച്ചു. യുദ്ധരംഗത്തെ അഹിംസാത്മകസേവനത്തിലൂടെ ലഭിച്ച അനുഭവങ്ങൾ അക്രമരഹിതത്വത്തിന്റെ ശക്തിയിലുള്ള ഗാന്ധിയുടെ വിശ്വാസം വളർത്തുന്നതിനു സഹായകമായി. ആതുരശുശ്രൂഷാരംഗങ്ങളിൽ കൂടുതൽ പരിജ്ഞാനം നേടാനും ഈ പ്രവർത്തനങ്ങളിലൂടെ ഗാന്ധിക്ക് കഴിഞ്ഞു.

പാശ്ചാത്യചിന്തകളും എം.കെ. ഗാന്ധിയും


പാശ്ചാത്യചിന്തകരിൽ ഗാന്ധിയെ പ്രധാനമായും ആകർഷിച്ച വ്യക്തികൾ ജോൺ റസ്കിൻ, ലിയോ ടോൾസ്റ്റോയി, ഹെൻറി ഡേവിഡ് തോറോ എന്നിവരാണ്.

ജോൺ റസ്കിന്റെ സ്വാധീനം

ജോൺ റസ്കിൻ സമ്പത്തിന്റെ സ്വഭാവത്തെ അധികരിച്ചെഴുതിയ പ്രബന്ധസമാഹാരമായ 'അൺ ടു ദി ലാസ്റ്റ്' ഗാന്ധിയെ ആഴത്തിൽ സ്വാധീനിക്കുകയും അദ്ദേഹത്തിന്റെ കാഴ്ചപ്പാടുകളെ ഒന്നാകെ മാറ്റിമറിക്കുകയും ചെയ്തു. 1904-ൽ സുഹൃത്തായ എച്ച്. എസ്.എൻ. പൊള്ളക്കാണ് ജോഹന്നാസ്ബർഗിൽനിന്ന് ഡർബനിലേക്കുള്ള ട്രെയിൻ യാത്രയ്ക്കിടെ വായിക്കാനായി ഗാന്ധിക്ക് ഈ പുസ്തകം നൽകിയത്. സമ്പത്തിന്റെ അടിസ്ഥാനത്തിൽ സമൂഹത്തിൽ നിലനിൽക്കുന്ന അസമത്വങ്ങളാണു പുസ്തകത്തിന്റെ ഉള്ളടക്കം. ഇത് ധാർമികതയ്ക്കു നിരക്കുന്നതല്ലെന്നും സമൂഹത്തിൽ വലിയൊരു വിഭാഗം ദാരിദ്ര്യത്തിൽ കഴിയുന്നതിന്റെ കാരണം സാമ്പത്തിക അസമത്വങ്ങളാണെന്നും പുസ്തകത്തിൽ റസ്കിൻ പറയുന്നു.

ഗാന്ധിയെ ഏറെ ആകർഷിച്ച 'അൺ ടു ദി ലാസ്റ്റ്'ലെ മൂന്ന് ആശയങ്ങൾ താഴെ ചേർക്കുന്നു.

- വ്യക്തിയുടെ നന്മ പൊതുനന്മയിൽ അന്തർലീനമാണ്.
- അഭിഭാഷകവൃത്തിക്കും ക്ഷുരകന്റെ ജോലിക്കും ഒരേ മഹത്വമാണുള്ളത്. കാരണം, സ്വന്തം അധ്വാനംകൊണ്ട് ഉപജീവനം കണ്ടെത്താനുള്ള അവകാശം എല്ലാവർക്കും ഒരുപോലെയാണ്.



ജോൺ റസ്കിൻ (1819 - 1900)

വിക്ടോറിയൻ കാലഘട്ടത്തിൽ ഇംഗ്ലണ്ടിൽ ശക്തമായ സ്വാധീനം ചെലുത്തിയ എഴുത്തുകാരനും കലാ-സാമൂഹിക വിമർശകനുമാണ് ജോൺ റസ്കിൻ. ലണ്ടനിൽ ജനിച്ചു. വിദ്യാർഥിയായിരിക്കെത്തന്നെ കവിയെന്ന നിലയിൽ പ്രശസ്തനായി. ചിത്രകലയിലും പ്രാവീണ്യം സമ്പാദിച്ചു. ഓക്സ്ഫഡ് സർവകലാശാലയിൽ ചിത്രകലാ വിഭാഗത്തിൽ പ്രൊഫസർ. സാമൂഹികപരിഷ്കർത്താവും ചിന്തകനും എന്ന നിലയിലും പ്രശസ്തനായി. മോഡേൺ പെയിന്റേഴ്സ് (5 വോളം), ദി സെവൻ ലാംപ്സ് ഓഫ് ആർക്കിടെക്ചർ, ദി സ്റ്റോറീസ് ഓഫ് വെനീസ്, അൺ ടു ദി ലാസ്റ്റ് എന്നിവയാണു പ്രധാന കൃതികൾ.

XI-ാം ക്ലാസ് പാഠപുസ്തകം- ഗാന്ധിയൻ പഠനം

- അധ്വാനിച്ചുള്ള ജീവിതം, അതായതു കൃഷി വലയ്ക്കെയും കൈവേലക്കാരുടെയും ജീവിതമാണ് ഏറ്റവും മൂല്യമേറിയത്.


“ഇതിൽ ആദ്യത്തേത് എനിക്ക് അറിയാമായിരുന്നു. രണ്ടാമത്തേത് ഞാൻ അവ്യക്തമായി ഗ്രഹിച്ചിരുന്നു. മൂന്നാമത്തേത് എനിക്കൊരിക്കലും അനുഭവപ്പെട്ടിരുന്നില്ല. ഈ തത്വങ്ങൾ പ്രയോഗത്തിൽ വരുത്താൻ തയ്യാറായിക്കൊണ്ടാണു പ്രഭാതത്തിൽ ഞാൻ ഉണർന്നത്.”

റസ്കിന്റെ ഈ മാന്ത്രികവരികൾ ഗാന്ധിയുടെ ഹൃദയത്തിൽ ആഴത്തിൽ പതിഞ്ഞു. അദ്ദേഹത്തിന്റെ മനസ്സിൽ വിപ്ലവകരമായ ചലനങ്ങൾക്ക് ഇതിടയാക്കി. റസ്കിന്റെ ആശയങ്ങൾ ഗാന്ധി പൂർണ്ണമായും അംഗീകരിച്ചു. അദ്ദേഹം അവയെ സാർവത്രികമാക്കുകയും ചെയ്തു.

‘അൺ ടു ദി ലാസ്റ്റ്’ വായിച്ചശേഷം അധികം താമസിക്കാതെ ഗാന്ധി ഫിനിക്സ് സെറ്റിൽമെന്റിനു തുടക്കം കുറിച്ചു. റസ്കിൻ മുന്നോട്ടുവച്ച ആശയങ്ങൾ അടിസ്ഥാനമാക്കിയാണ് ഈ സമൂഹത്തിന് അദ്ദേഹം അടിത്തറ പാകിയത്. സർവ്വോദയ എന്ന പേരിൽ ഗാന്ധി ഗുജറാത്തിഭാഷയിലേക്ക് ‘അൺ ടു ദി ലാസ്റ്റ്’ പരിഭാഷപ്പെടുത്തി. എല്ലാവരുടെയും ക്ഷേമം എന്നാണു സർവ്വോദയ എന്ന പദത്തിന്റെ വാചാർത്ഥം.

ടോൾസ്റ്റോയിയുടെ സ്വാധീനം

ടോൾസ്റ്റോയിയോടും അദ്ദേഹത്തിന്റെ ആശയങ്ങളോടും നീണ്ടകാലത്തെ അടുപ്പവും പരിചയവും ഗാന്ധിക്കുണ്ടായിരുന്നു. ലണ്ടനിലെ വിദ്യാഭ്യാസകാലത്ത് സന്യാഹാര സംഘടനയിൽ അംഗമായപ്പോഴാണു ഗാന്ധി ടോൾസ്റ്റോയ് എന്ന പേര് ആദ്യമായി കേൾക്കുന്നത്. ‘ദി കിങ്ഡം ഓഫ് ഗോഡ് ഈസ് വിത്തിൻ യു’ എന്ന ടോൾസ്റ്റോയിയുടെ പുസ്തകം ഗാന്ധിയെ ഏറെ ആകർഷിച്ചു. തിന്മയ്ക്കെതിരേ ‘പാസിവ് റസിസ്റ്റൻസ്’ ഉപയോഗപ്പെടുത്തുന്നത് എങ്ങനെ എന്നതായിരുന്നു ഈ പുസ്തകത്തിലെ പ്രധാന ആശയം. ജൈനമതത്തിന്റെ അടിസ്ഥാനപ്രമാണങ്ങളിലൊന്നായ അഹിംസയുമായി സമാനതയുള്ള ഈ ആശയത്തെ ഗാന്ധിജി തുറന്ന മനസ്സോടെ ഉൾക്കൊണ്ടു. ഇതേത്തുടർന്നു ടോൾസ്റ്റോയിയുടെ ആരാധകനും വായനക്കാരനുമായി മാറിയ ഗാന്ധി അദ്ദേഹത്തിന്റെ ഗോസ്പൽ ഇൻ ബ്രീഫ്, വാട്ട് ടു ഡു, ദി ഫസ്റ്റ് സ്റ്റെപ്പ്, ഹൗ ഷാൾ വി എസ്കേപ്പ്, സ്കൂളറി ഓഫ് ഔർ ടൈംസ് എന്നീ പുസ്തകങ്ങൾ വായിച്ചുതീർത്തു. ഒരു യഥാർത്ഥ ക്രൈസ്തവനെന്നാൽ, ഹിംസ ഒഴിവാക്കുന്നവനും അയൽവാസികളോട്



ലിയോ ടോൾസ്റ്റോയി (1828 - 1910)

ലോകപ്രശസ്തനായ സാഹിത്യകാരൻ, തത്ത്വചിന്തകൻ, പടിഞ്ഞാറൻ റഷ്യയിലെ റുള നഗരത്തിനടുത്തുള്ള യാസ്നായ പോലോനയിൽ ജനിച്ച ലിയോ നിക്കോളെവിച്ച് ടോൾസ്റ്റോയിയുടെ രചനകൾ 19-ാം നൂറ്റാണ്ടിലെ റഷ്യൻജീവിതത്തിന്റെ നേർക്കാഴ്ചകളാണ്. തനത് ആവിഷ്കാരത്തിന്റെയും മനുഷ്യജീവിതത്തിലെയും ചരിത്രത്തിലെയും പ്രശ്നങ്ങളോടുള്ള സമഗ്രമായ സമീപനത്തിന്റെയും അടിസ്ഥാനത്തിൽ സാഹിത്യലോകത്തിലെ ഏറ്റവും മികച്ച രചനകളായിട്ടാണ് അദ്ദേഹത്തിന്റെ കൃതികൾ അറിയപ്പെടുന്നത്. വാർ ആൻഡ് പീസ്, അന്ന കിനീന, ഡെത്ത് ഓഫ് ഇവാൻ ഇല്ലിച്ച്, ദി കിങ്ഡം ഓഫ് ഗോഡ് ഈസ് വിത്തിൻ യു എന്നിവയാണു പ്രധാന കൃതികൾ.

ഏറ്റുമുട്ടൽ ഇല്ലാത്തവനും തനിക്കുവേണ്ട സ്വാതന്ത്ര്യം സ്വായത്തമാക്കി ലോകത്തിന്റെ വിമോചനത്തിനായി പ്രവർത്തിക്കുന്നവനുമായിരിക്കണമെന്ന ആശയമാണു ടോൾസ്റ്റോയിയുടെ എല്ലാ കൃതികളിലും എം.കെ. ഗാന്ധി പൊതുവായി കണ്ടത്. ടോൾസ്റ്റോയിക്ക് ആദരവ് അർപ്പിച്ചുകൊണ്ട് ഗാന്ധി അദ്ദേഹത്തെപ്പറ്റി പറയുന്നതിങ്ങനെയാണ്:

“ ടോൾസ്റ്റോയീ ഈ കാലഘട്ടം ജന്മം നൽകിയ അക്രമരാഹിത്യത്തിന്റെ ഏറ്റവും വലിയ അപ്പോസ്തലനാണ്. അദ്ദേഹത്തിനു മുൻപോ ഇതുവരെയോ പടിഞ്ഞാറ് ആരും തന്നെ ഇതുപോലെ എഴുതുകയോ സംസാരിക്കുകയോ ഉണ്ടായിട്ടില്ല. വെറുപ്പിൽനിന്നും വിദ്വേഷത്തിൽനിന്നുമുള്ള മോചനവും എല്ലാവരോടുമുള്ള നിറഞ്ഞുതുളുമ്പുന്ന സ്നേഹവുമാണു യഥാർഥ അഹിംസ അർത്ഥമാക്കുന്നത്. ഈ ഉയർന്ന തലത്തിലുള്ള യഥാർഥ അഹിംസ മനസ്സിൽ ഊട്ടിയുറപ്പിക്കുന്നതിന്, സമുദ്രസമാനമായ സ്നേഹം നമ്മെ കാട്ടിത്തന്ന ടോൾസ്റ്റോയിയുടെ ജീവിതം നമുക്ക് എക്കാലവും വെളിച്ചമേകുന്ന ദീപസ്തംഭവും ഒരിക്കലും പരാജയപ്പെടാത്ത പ്രചോദനത്തിന്റെ ഉറവിടവുമായിരിക്കും.”

തോറോയുടെ സ്വാധീനം

പ്രശസ്ത അമേരിക്കൻ ചിന്തകനായ ഹെൻറി ഡേവിഡ് തോറോ സിവിൽ നിയമലംഘനത്തെക്കുറിച്ചുള്ള ആശയങ്ങൾ രൂപപ്പെടുത്തുന്നതിൽ ഗാന്ധിയെ നിർണായകമായി സ്വാധീനിച്ചിട്ടുണ്ട്. അദ്ദേഹത്തിന്റെ ‘എസ്സേ ഓൺ ദി ഡ്യൂട്ടി ഓഫ് സിവിൽ ഡിസോബിഡിയൻസ്’ (Essay on the Duty of Civil Disobedience) എന്ന പുസ്തകം ഗാന്ധിയുടെ സർഗശക്തിയെ കീഴടക്കി. താൻ പറഞ്ഞ കാര്യങ്ങൾ നിത്യജീവിതത്തിൽ നടപ്പാക്കിയ ആളാണു തോറോയെന്നതു ഗാന്ധിക്ക് അദ്ദേഹത്തെക്കുറിച്ച് കൂടുതൽ മതിപ്പുള്ളവരാക്കാൻ കാരണമായി. തോറോയെക്കുറിച്ച് തന്റെ ആദരവ് പ്രകടമാക്കിക്കൊണ്ട് ഗാന്ധി പറയുന്നത് ഇങ്ങനെയാണ്:

“എനിക്ക് തോറോയിലൂടെ ലഭിച്ചത് അധ്യാപകനെയാണ്. ‘എസ്സേ ഓൺ ദി ഡ്യൂട്ടി ഓഫ് സിവിൽ ഡിസോബിഡിയൻസ്’ എന്ന ഉപന്യാസത്തിലൂടെ അദ്ദേഹം എന്നെ സജ്ജനാക്കിയെടുത്തു. ദക്ഷിണാഫ്രിക്കയിലെ എന്റെ പ്രവർത്തനങ്ങൾക്ക് ശാസ്ത്രീയമായ സാധ്യത നൽകി”. തന്റെ ജീവിതത്തിലെ നിർണായകമായ ഒരു കാലഘട്ടത്തിലാണ് ഗാന്ധി തോറോയെ ആദ്യമായി വായിക്കുന്നത്. തന്റെ രാഷ്ട്രീയദർശനങ്ങളുടെ കാരൽ ഈ ഉപന്യാസം ഉൾക്കൊള്ളുന്നുവെന്നു ഗാന്ധി വ്യക്തമാക്കിയിട്ടുണ്ട്.



ഹെൻറി ഡേവിഡ് തോറോ (1817 – 1862)

അമേരിക്കക്കാരൻ. എഴുത്തുകാരനും കവിയും തത്ത്വചിന്തകനും. അടിമത്തത്തിനെതിരെ ജീവിതം മുഴുവൻ പോരാടിയ അദ്ദേഹം അനീതിക്കെതിരെ സർക്കാരിനോട് നിസ്സഹകരണം നടത്തുന്നതെപ്പറയുന്ന ആശയങ്ങൾ ആദ്യമായി മുന്നോട്ടുവെച്ചു. അമേരിക്കയിലെ മസാച്ചുസെറ്റ്സിലെ കോൺകോഡ് ഗ്രാമത്തിൽ ജീവിച്ച അദ്ദേഹത്തെ ആധുനിക പരിസ്ഥിതിശാസ്ത്രത്തിന്റെ തുടക്കക്കാരനായാണു വിശേഷിപ്പിക്കുന്നത്. വാൾഡൻ ഓർ ലൈഫ് ഇൻ ദി വുഡ്സ്, ഓൺ ദി ഡ്യൂട്ടി ഓഫ് സിവിൽ ഡിസോബിഡിയൻസ്, ലൈഫ് വിത്തൗട്ട് പ്രിൻസിപ്പിൾ എന്നിവ പ്രധാന കൃതികളാണ്.

XI-ാം ക്ലാസ് പാഠപുസ്തകം- ഗാന്ധിയൻ പാഠം

റാസ്കിൽ, ടോൾസ്റ്റോയി, തോറോ എന്നിവരിൽനിന്നു ലഭ്യമായ മൂല്യങ്ങൾ

- എല്ലാ ജീവനെയും ആദരിക്കുകയും അംഗീകരിക്കുകയും വേണം.
- എല്ലാവരും തുല്യരാണ് എന്ന തത്ത്വം മറുകെ പിടിക്കാനുള്ള പ്രതിജ്ഞാബദ്ധത.
- പ്രകൃതിയോട് ആഴത്തിലുള്ള കൃതജ്ഞതയും ആദരവും പുലർത്തിക്കൊണ്ട്, സുസനിത ജീവിതവഴികളിലൂടെയുള്ള അധ്വാനം.
- വ്യക്തികളിലുള്ള വിശ്വാസം.
- പരസ്പരാശ്രിതമായ ഒരു സമൂഹം ആത്യന്തികമായി വ്യക്തിയുടെ നന്മയ്ക്കാണ് വഴിവയ്ക്കുന്നതെന്ന യാഥാർത്ഥ്യം അംഗീകരിക്കൽ.
- ജീവിതത്തിന്റെ എല്ലാ തലങ്ങളിലും ലാളിത്യം പ്രകടിപ്പിക്കാനുള്ള ആഗ്രഹം.
- വ്യാവസായികമായ ഉൽപ്പാദനപ്രവർത്തനങ്ങളെ തള്ളിക്കൊണ്ട്, പ്രാദേശികമായി സമൂഹത്തിന് ഉപയുക്തവും അർത്ഥപൂർണ്ണവുമായ പങ്കാളിത്തം ഉറപ്പാക്കുന്ന ഉൽപ്പാദനവ്യവസ്ഥിതിയെ പിന്തുണയ്ക്കുക.
- ആത്മീയമായ നവീകരണം സാധ്യമാക്കുന്നത് കൂട്ടായ അനുഭവങ്ങളിലൂടെയും അനുകമ്പയിലൂടെയും തിരിച്ചറിവുകളിലൂടെയും മാനവികതയെ അനുഭവിക്കുന്നതിലൂടെയുമാണെന്ന അറിവ്.



നമുക്കു പരിശോധിക്കാം

താഴെ ചേർക്കുന്ന പുസ്തകങ്ങൾ എം.കെ. ഗാന്ധിയിൽ വരുത്തിയ മാറ്റങ്ങൾ വിശദീകരിക്കുക.

- അൺ ടു ദി ലാസ്റ്റ്
- ഓൺ ദി ഡ്യൂട്ടി ഓഫ് സിവിൽ ഡിസ്ഒബീഡിയൻസ്

പാശ്ചാത്യ എഴുത്തുകാർ ഗാന്ധിയെ വലിയൊരളവിൽ സ്വാധീനിച്ചിട്ടുണ്ട്. എന്നാൽ അവയെല്ലാം കണ്ണടച്ചു പകർത്താൻ അദ്ദേഹം തയ്യാറായില്ല. അവരുടെ കൃതികളിലെ നന്മകളെ ഉൾക്കൊണ്ട് അവയിൽ ഇന്ത്യയുടെ ആവശ്യങ്ങൾക്ക് ഉതകുന്നവ അദ്ദേഹം സ്വീകരിച്ചു. ഇതുവഴി തന്റെ ചിന്തകളെ പരിപോഷിപ്പിക്കുന്നതിനൊപ്പം വ്യക്തിത്വത്തെ കാത്തുസൂക്ഷിക്കുന്നതിലും എം.കെ. ഗാന്ധി അതീവ ശ്രദ്ധപുലർത്തി.

ചിന്തിക്കുക, പ്രവർത്തിക്കുക



ചില പുസ്തകങ്ങൾ ഗാന്ധിജിയുടെ ജീവിതത്തെത്തന്നെ മാറ്റിമറിച്ചതായി നിങ്ങൾ മനസ്സിലാക്കി. നിങ്ങളുടെ ജീവിതത്തിൽ നിർണായകസ്വാധീനം ചെലുത്തിയ പുസ്തകത്തെക്കുറിച്ച് കുറിപ്പ് തയ്യാറാക്കുക. ക്ലാസിൽ അവതരിപ്പിക്കുക.

സമൂഹജീവിതപരീക്ഷണങ്ങൾ

ദക്ഷിണാഫ്രിക്കയിലെ ജീവിതകാലത്ത് എം.കെ. ഗാന്ധി രണ്ടു പ്രധാന സമൂഹജീവിത കേന്ദ്രങ്ങൾ സ്ഥാപിച്ചു.

(i) ഫിനിക്സ് സെറ്റിൽമെന്റ്

ജോൺ റസ്കിന്റെ ആശയങ്ങളിൽ ആകൃഷ്ടനായി സമൂഹജീവിതം ആരംഭിക്കുക എന്ന ലക്ഷ്യത്തോടെയാണു ഗാന്ധിജി 1904-ൽ ഫിനിക്സ് സെറ്റിൽമെന്റിനു തുടക്കം കുറിച്ചത്. ഡർബനിൽനിന്നു പതിനാലു മൈൽ അകലെ 100 ഏക്കർ സമതലം ഇതിനായി അദ്ദേഹം വാങ്ങി. റസ്കിന്റെ 'അൺ ടു ദി ലാസ്റ്റ്' എന്ന കൃതിയാണ് ഇതിനു പ്രചോദനമേകിയത്. ഫിനിക്സ് റെയിൽവേസ്റ്റേഷനു രണ്ടരമൈൽ അകലെയായി മൗണ്ട് എഡ്മണ്ട്സോണിലായിരുന്നു ഫിനിക്സ് സെറ്റിൽമെന്റ് സ്ഥാപിക്കപ്പെട്ടത്.



ഫിനിക്സ് സെറ്റിൽമെന്റ്

സമൂഹജീവിതം എന്ന ആശയത്തെ അടിസ്ഥാനമാക്കിയാണ് ഫിനിക്സ് സെറ്റിൽമെന്റ് ആരംഭിച്ചത്. സമൂഹത്തിലെ സാമാന്യരായ തൊഴിലാളികളെക്കൂടെയും എല്ലാവർക്കും തുല്യമായ വേതനമാണ് ഇവിടെ നൽകിയിരുന്നത്. പൊതുനന്മയ്ക്കും സെറ്റിൽമെന്റിന്റെ ക്ഷേമത്തിനുവേണ്ടിയും ഏവരും സംഭാവന നൽകേണ്ടതുണ്ടെന്ന കാഴ്ചപ്പാടിന്റെ അടിസ്ഥാനത്തിലാണ് ഇവിടത്തെ അംഗങ്ങൾ ജീവിച്ചിരുന്നത്.

ഗാന്ധിജിയുടെ വസതി, അംഗങ്ങളുടെ വീടുകൾ, ഫ്രിറ്റിങ് പ്രസ് എന്നിവ ഉൾപ്പെടുന്നതായിരുന്നു ഫിനിക്സ് സെറ്റിൽമെന്റ്. പഴവർഗങ്ങളും ഏക്കർ കണക്കിനു ധാന്യവിളകളും അംഗങ്ങൾതന്നെ ഇവിടെ കൃഷിചെയ്തിരുന്നു. 1913-ലെ പാസീവ് റെസിസ്റ്റൻസ് പ്രക്ഷോഭത്തിന്റെ പ്രധാന ശക്തികേന്ദ്രങ്ങളിലൊന്നായി ഫിനിക്സ് സെറ്റിൽമെന്റ് പ്രവർത്തിച്ചു. നൂറുകണക്കിനാളുകൾ അഭയസ്ഥാനം അന്വേഷിച്ചും ഉപദേശങ്ങൾ തേടാനുമായി ഇവിടെ എത്തി. അതുകൊണ്ട് ഇവിടത്തെ താമസവും അക്കാലത്ത് അപകടസാധ്യതയുള്ളതായി മാറി. പ്രക്ഷോഭം നടന്നുകൊണ്ടിരിക്കെ തൊഴിലെടുക്കാൻ വിസമ്മതിച്ച അന്താരാഷ്ട്രികൾക്കെതിരെ മർദ്ദനം അഴിച്ചുവിടുകയും വെടിവെയ്പ്പ് നടത്തുകയും ചെയ്തു.

(ii) ടോൾസ്റ്റോയി ഫാം

ട്രാൻസ്വാളിൽ 1910-ൽ സ്വാശ്രയദർശനം അടിസ്ഥാനമാക്കിയാണു ഗാന്ധി ടോൾസ്റ്റോയി ഫാമിനു തുടക്കം കുറിച്ചത്. ടോൾസ്റ്റോയിയുടെ സ്മരണ നിലനിർത്താൻ പിന്നീട് 'ടോൾസ്റ്റോയി ഫാം' എന്ന പേരും നൽകി. ജോഹന്നാസ്ബർഗിൽ നിന്നു 35 കിലോമീറ്റർ അകലെ ലാവ് ലിയിലാണ് ടോൾസ്റ്റോയി ഫാം സന്ദർശിപ്പിച്ചിരുന്നത്. ഗാന്ധിജിയുടെ ജർമൻ സ്നേഹിതനായ ഹെർമൻ കല്ലൻബാഷ് സംഭാവനചെയ്ത 1100 ഏക്കർ ഭൂമി



ടോൾസ്റ്റോയി ഫാം

യിലാണ് ഫാറം ആരംഭിച്ചത്. പാസീവ് റസിസ്റ്റൻസ് പ്രക്ഷോഭത്തിന്റെ ഇരകൾ അഭയം തേടിയെത്തിയത് ഇവിടെയാണ്. ഹിന്ദു, മുസ്ലീം, ക്രിസ്ത്യൻ വിഭാഗത്തിൽപ്പെട്ട ഇന്ത്യക്കാർക്കു പുറമേ വെള്ളക്കാരും തദ്ദേശീയരായ കറുത്തവർക്കും ഇവിടത്തെ അന്തേ വാസികളായിരുന്നു. ഫാമിന്റെ മാർഗദീപമായ ദർശനം അഹിംസയായിരുന്നു. സന്യാഹാരം നിർബന്ധമാക്കിയിരുന്ന ഇവിടെ അന്തേവാസികളെല്ലാം ഉയർന്ന ധാർമിക ജീവിതനിഷ്ഠ പുലർത്തണമെന്നു നിഷ്കർഷിക്കപ്പെട്ടിരുന്നു.

ആശ്രമജീവിതം

ഗാന്ധിജിയുടെ ആശ്രമജീവിതത്തിന്റെ ആദ്യപരീക്ഷണങ്ങളായിരുന്നു ഫിനിക്സ് സെറ്റിൽമെന്റും ടോൾസ്റ്റോയി ഫാമും. സമൂഹപ്രാർത്ഥനയുടെ ശക്തി മനസ്സിലാക്കിയിരുന്ന ഗാന്ധി അതവിടെ പ്രാവർത്തികമാക്കി. ഗാന്ധി മുന്നോട്ടുവച്ച ദർശനങ്ങളായ ബ്രഹ്മചര്യം, സത്യഗ്രഹം, അഹിംസ എന്നിവയുടെ പരിശീലനയിടങ്ങളായിരുന്നു ഈ കേന്ദ്രങ്ങൾ.

ജനങ്ങളെ സ്വാധീനിക്കാനുള്ള തന്റെ കഴിവ് ഗാന്ധി ഇവിടെ തെളിയിച്ചു. ഹിന്ദു-മുസ്ലീം ഐക്യത്തിലുള്ള തന്റെ വിശ്വാസം, എല്ലാ മതങ്ങളെയും ഒരുപോലെ ബഹുമാനിക്കേണ്ടതാണെന്ന കാഴ്ചപ്പാട്, സ്ത്രീയെ തുല്യപങ്കാളിയായും അടിച്ചമർത്തലുകൾക്ക് എതിരേ പോരാടാനുള്ള ശക്തിയായും മാറ്റിയെടുക്കാനുള്ള ശ്രമങ്ങൾ എന്നിവയെല്ലാം രൂപംകൊണ്ടതും പരീക്ഷിക്കപ്പെട്ടതും ഇവിടങ്ങളിലാണ്. അങ്ങനെ ദക്ഷിണാഫിക്ക എം.കെ. ഗാന്ധിയുടെ ആശയങ്ങളുടെയും ആദർശങ്ങളുടെയും യഥാർത്ഥ പ്രയോഗഭൂമിയായി മാറുകയായിരുന്നു.

സത്യഗ്രഹത്തിന്റെ ഉത്ഭവം

ട്രാൻസ്വാൾ ഗവൺമെന്റ് 1906-ൽ ഒരു പുതിയ ഓർഡിനൻസ് അസാധാരണ ഗസറ്റിൽ പ്രസിദ്ധീകരിച്ചു. എട്ടു വയസ്സിനു മുകളിലുള്ള എല്ലാ ഇന്ത്യൻ 'കുലി'കളും ഏഷ്യാറ്റിക് രജിസ്ട്രറിൽ പേരു ചേർത്ത് സർട്ടിഫിക്കറ്റ് വാങ്ങണമെന്നതായിരുന്നു ഈ ഉത്തരവിന്റെ സാരാംശം. വ്യക്തികളുടെ തിരിച്ചറിയൽ അടയാളങ്ങളും വിരലടയാളവും രേഖപ്പെടുത്തിയതായിരുന്നു ഈ സർട്ടിഫിക്കറ്റ്. ഈ വ്യവസ്ഥ പാലിക്കുന്നതിൽ ആരെങ്കിലും വീഴ്ച വരുത്തിയാൽ അവർക്കെതിരെ പിഴയോ മൂന്നുമാസം തടവോ വേണ്ടിവന്നാൽ നാടു കടത്തുകയോ ചെയ്യാമെന്നും ഏഷ്യാറ്റിക് രജിസ്ട്രേഷൻ ആക്ടിൽ വ്യവസ്ഥയുണ്ടായിരുന്നു. ഏതൊരു പോലീസ് ഉദ്യോഗസ്ഥനും ഏതു സമയത്തും ഈ സർട്ടിഫിക്കറ്റ് ആവശ്യപ്പെടാൻ അധികാരം നൽകിയിരുന്നു. വീടിനുള്ളിൽ കടന്നുചെന്ന് തിരിച്ചറിയൽരേഖ പരിശോധിക്കാൻ വരെ ഈ നിയമം പോലീസിന് അനുവാദം നൽകി. ഒരു വ്യക്തി, സർട്ടി



ഫിക്കറ്റോ തിരിച്ചറിയൽ അടയാളങ്ങളോ കാട്ടാൻ വിസമ്മതിച്ചാൽ കുറ്റക്കാരെന്നു കണ്ടെത്തി ശിക്ഷ നടപ്പാക്കുമായിരുന്നു.

ഓർഡിനൻസ് ദക്ഷിണാഫ്രിക്കയിലെ ഇന്ത്യൻ സമൂഹത്തിന്റെ താൽപ്പര്യങ്ങൾക്ക് എതിരാണെന്ന് ഗാന്ധിക്കു ബോധ്യമായി. സാധാരണക്കാരായ ജനങ്ങൾക്ക് മനസ്സിലാക്കുന്നതിനായി അദ്ദേഹം ഈ നിയമം ഗുജറാത്തിയിലേക്കു പരിഭാഷപ്പെടുത്തി. ഗാന്ധിയുടെ നേതൃത്വത്തിൽ പ്രമുഖരായ ഇന്ത്യക്കാർ സമ്മേളിക്കുകയും അദ്ദേഹം യോഗത്തിൽ നിയമത്തെപ്പറ്റി വിശദമാക്കുകയും ചെയ്തു. ദക്ഷിണാഫ്രിക്കയിലെ ഇന്ത്യൻസമൂഹം ഒന്നാകെ നിയമത്തിനെതിരേ സമരം ചെയ്യാൻ തയ്യാറായി.

ഈ പ്രക്ഷോഭത്തിനു തുടക്കത്തിൽ ഗാന്ധി 'പാസീവ് റെസിസ്റ്റൻസ്' എന്നാണ് പേരു നൽകിയത്. തങ്ങളുടെ സമരമാർഗത്തിന്റെ യഥാർഥ അർത്ഥം വെളിവാക്കുന്ന ഒന്നല്ല ഈ പേരെന്ന് പ്രക്ഷോഭം തുടർന്നപ്പോൾ ഗാന്ധി തിരിച്ചറിഞ്ഞു. ഇന്ത്യക്കാരുടെ സമരം ഇംഗ്ലീഷ് പേരിൽ അറിയപ്പെടുന്നത് അപമാനമാണെന്നായിരുന്നു അദ്ദേഹത്തിന്റെ ചിന്ത. ഇതേത്തുടർന്ന് 'ഇന്ത്യൻ ഒപ്പീനിയറി'ൽ സമരമാർഗത്തിനു പുതിയ പേരു കണ്ടെത്താനായി ഒരു മൽസരം നടത്തുന്നതിനെപ്പറ്റി അദ്ദേഹം പരസ്യം നൽകി. 'സദാഗ്രഹ'-നല്ലകാര്യങ്ങളിൽ ഉറച്ചുനിൽക്കുക എന്നർത്ഥം വരുന്ന പേരു മഗൻലാൽ ഗാന്ധി നിർദ്ദേശിച്ചു. ഗാന്ധി ഇതിനെ 'സത്യഗ്രഹ' എന്നു പരിഷ്കരിച്ചു. 'സത്യ' എന്നാൽ 'സത്യം' എന്നും 'ഗ്രഹ'മെന്നാൽ 'മുറുകെ പിടിക്കുക' എന്നുമാണർത്ഥം. സത്യത്തിന്റെ ശക്തിയിൽനിന്നു പിറന്ന ദക്ഷിണാഫ്രിക്കയിലെ ഇന്ത്യക്കാരുടെ സമരം അങ്ങനെ സത്യഗ്രഹ എന്ന പേരിലൂടെ അതിന്റെ യഥാർഥ അർത്ഥം വെളിവാക്കുന്ന ഒന്നായി. പ്രക്ഷോഭത്തിന്റെ അഹിംസാസ്വഭാവത്തിനു തദ്ഫലമായി കൂടുതൽ പ്രാധാന്യം ലഭിച്ചു. അങ്ങനെ പാസീവ് റെസിസ്റ്റൻസ് എന്ന പേര് ഉപേക്ഷിക്കുകയും ചെയ്തു.


ഏഷ്യാറ്റിക് രജിസ്ട്രേഷൻ ആക്ടിനെതിരേയാണ് ഗാന്ധി ആദ്യമായി സത്യഗ്രഹസമരം പ്രയോഗിച്ചത്. ഈ നിയമത്തെ എതിർക്കണമെന്നും അതിന്റെ ഫലമായുണ്ടാകുന്ന പീഡനങ്ങൾ സഹിക്കണമെന്നും അദ്ദേഹം ഇന്ത്യക്കാരോട് ആവശ്യപ്പെട്ടു. ഗവൺമെന്റ് അടിച്ചമർത്തൽ സമീപനത്തിലൂടെയാണ് സമരത്തെ നേരിട്ടത്. അഹിംസാത്മകമായി ഏഴു വർഷക്കാലം നീണ്ട സമരത്തെ ഗവൺമെന്റ് ക്രൂരമായി നേരിട്ടു. സമാധാനമായി നടത്തുന്ന സമരത്തോടുള്ള അടിച്ചമർത്തൽ സമീപനത്തിനെതിരേ പൊതുജനാഭിപ്രായം രൂപപ്പെട്ടു. ഇതു ഗാന്ധിയുമായി ഒത്തുതീർപ്പുണ്ടാക്കുന്നതിനു ദക്ഷിണാഫ്രിക്കൻ ഗവൺമെന്റിനെ നിർബന്ധിതമാക്കി. അങ്ങനെ സത്യഗ്രഹമെന്ന സമരാശയം കൂടുതൽ നിയതമായ ഒരു രൂപമാർജിക്കുകയും ബഹുജനസമരങ്ങൾക്കുള്ള ശക്തമായ പുതിയ ഒരായുധമായി മാറുകയും ചെയ്തു.

ദക്ഷിണാഫ്രിക്കൻ ജീവിതത്തിന്റെ പ്രാധാന്യം

ഗാന്ധിയെന്ന വ്യക്തിത്വം മൂന്നു രാഷ്ട്രങ്ങളുടെ, ഇന്ത്യ, ഇംഗ്ലണ്ട്, ദക്ഷിണാഫ്രിക്ക എന്നിവിടങ്ങളിലെ അനുഭവത്തിന്റെയും പരീക്ഷണങ്ങളുടെയും ഉൽപ്പന്നമാണ്. ദക്ഷിണാഫ്രിക്കയിൽ ഗാന്ധി എത്തിച്ചേരുന്ന കാലത്ത് അദ്ദേഹം യുവാവും അവിടത്തെ സാഹചര്യങ്ങളെക്കുറിച്ച് അറിവില്ലാത്തവനുമായിരുന്നു. എന്നാൽ 21 വർഷങ്ങൾക്കൊണ്ടു ഗാന്ധി യഥാർഥ രാഷ്ട്രീയക്കാരനും നേതാവുമായി പാകപ്പെട്ടു. വംശീയതയ്ക്കും വർണ്ണവിവേ

XI-ാം ക്ലാസ് പാഠപുസ്തകം - ഗാന്ധിയൻ പഠനം

ചന്ദ്രത്തിനുമെതിരെ അദ്ദേഹം പൊരുതി. രാഷ്ട്രീയപ്രശ്നങ്ങൾക്കുള്ള പരിഹാരമാർഗം എന്ന നിലയിൽ അഹിംസയെ ഉയർത്തിപ്പിടിച്ചു. ഗാന്ധിയുടെ ആഫ്രിക്കൻ ജീവിതം വരാനിരിക്കുന്ന വലിയകാര്യങ്ങളുടെ സൂചനയായിരുന്നു. ദക്ഷിണാഫ്രിക്കയിൽ അദ്ദേഹം നൂറുകണക്കിനു സമരക്കാരെ ഒരുമിച്ചുകൂട്ടിയെങ്കിൽ ഇന്ത്യയിൽ അദ്ദേഹം ആയിരക്കണക്കിനുള്ള സംഘടിപ്പിക്കുകയും ബഹുജനസമരത്തിന്റെ യഥാർത്ഥ നേതാവായിത്തീരുകയും ചെയ്തു. അതിബൃഹത്തായ ഒരു സമരത്തിലൂടെ 1947-ൽ ഇന്ത്യക്ക് അദ്ദേഹം സ്വാതന്ത്ര്യം നേടിത്തന്നു. ദക്ഷിണാഫ്രിക്കൻ അനുഭവങ്ങൾ ഇല്ലെങ്കിൽ ഗാന്ധിക്ക് ഇതൊരിക്കലും സാധ്യമാവില്ലായിരുന്നു. എം.കെ. ഗാന്ധിയുടെ വ്യക്തിത്വത്തിന്റെ ശരിയായ രൂപാന്തരം നടന്നത് ദക്ഷിണാഫ്രിക്കയിൽവെച്ചാണ്. ഒരു സാധാരണ മനുഷ്യനിൽ നിന്നു മഹാരാജാവിലേക്കുള്ള ഗാന്ധിയുടെ വളർച്ച സാധ്യമാക്കിയതും ദക്ഷിണാഫ്രിക്കതന്നെയാണ്.




സംഗ്രഹം

- ഇന്ത്യയിൽ പരാജയപ്പെട്ട അഭിഭാഷകനായിരുന്ന ഗാന്ധി ദക്ഷിണാഫ്രിക്കയിൽ വിജയം കൈവരിച്ച അഭിഭാഷകനായി മാറി.
- 'ഇന്ത്യൻ ട്രീനിഡൻ' ജനങ്ങളിലേക്ക് ഇറങ്ങിച്ചെല്ലാനുള്ള കഴിവു വളർത്തുന്നതിൽ ഗാന്ധിക്ക് സഹായകമായി.
- ജീവിത സാഹചര്യങ്ങൾ മെച്ചപ്പെടുത്താൻ സഹായിക്കുകവഴി ദക്ഷിണാഫ്രിക്കയിലെ ഇന്ത്യക്കാരുടെ ധാർമികത ഉത്തേജിപ്പിക്കാൻ ഗാന്ധിക്ക് കഴിഞ്ഞു.
- റസ്കിൻ, ടോൾസ്റ്റോയ്, തോറോ എന്നീ ചിന്തകർ സമൂഹജീവിതത്തിനും സത്യഗ്രഹമെന്ന ആശയം രൂപപ്പെടുത്തുന്നതിനും ഗാന്ധിക്ക് പ്രചോദനമായി.
- ഗാന്ധിയുടെ ഇന്ത്യയിലെ ആശ്രമജീവിതത്തിന്റെ ആദ്യഘട്ടങ്ങളായി ദക്ഷിണാഫ്രിക്കയിലെ സമൂഹജീവിത പരീക്ഷണങ്ങളെ രേഖപ്പെടുത്താം.
- പൊതുപ്രവർത്തകർ നയിക്കേണ്ട ലളിതജീവിതത്തെപ്പറ്റി പൊതുജനത്തെ ബോധ്യപ്പെടുത്താൻ ഗാന്ധിക്ക് കഴിഞ്ഞു.
- ഇന്നു സാർവത്രികമായി അംഗീകരിക്കപ്പെട്ട സത്യഗ്രഹമെന്ന സമരം ഗാന്ധിജി ആദ്യമായി പരീക്ഷിച്ചതും വികസിപ്പിച്ചെടുത്തതും ദക്ഷിണാഫ്രിക്കയിലാണ്.



എനിക്കു കഴിയും

- പീറ്റർമാരിറ്റ്സ്ബർഗ് സംഭവം എം.കെ. ഗാന്ധിയിലെ സാമൂഹികപ്രവർത്തകനെ പുറത്തുകൊണ്ടുവന്നതെങ്ങനെയെന്നു വിലയിരുത്തുക.
- നേറ്റാൾ ഗവൺമെന്റ് അവതരിപ്പിച്ച കുടിയേറ്റനിയമത്തിനെതിരെ ഗാന്ധി നടത്തിയ പ്രക്ഷേപങ്ങളും മുന്നേറ്റങ്ങളും എന്തൊക്കെയാണെന്നു വിശദമാക്കുക.
- ബ്രിട്ടീഷ് സർക്കാരിനോടു കൂറു പ്രകടിപ്പിക്കുന്നതിനായി ഗാന്ധി നടത്തിയ പ്രവർത്തനങ്ങൾ വിലയിരുത്തുക.
- ഗാന്ധിയുടെ സമൂഹജീവിതപരീക്ഷണങ്ങൾ വിലയിരുത്തുക.
- ചിന്തകളും ആശയങ്ങളും രൂപപ്പെടുത്തുന്നതിനു ഗാന്ധിജിയിൽ പാശ്ചാത്യചിന്തകർ ചെലുത്തിയ സ്വാധീനം വിലയിരുത്തുക.
- അഹിംസാത്മക പ്രതിരോധത്തിലൂടെ എം.കെ. ഗാന്ധി എങ്ങനെയാണ് സത്യഗ്രഹം വികസിപ്പിച്ചെടുത്തതെന്നു വിശദമാക്കുക.



വിലയിരുത്തൽ ചോദ്യങ്ങൾ

1. ദക്ഷിണാഫ്രിക്കയിൽ എത്തിയ ഉടനെ ഗാന്ധി പ്രസിദ്ധി നേടിയതെങ്ങനെ?
2. പിറ്റർ മാരിറ്റ്സ്ബർഗ് റെയിൽവേ സ്റ്റേഷനിൽ വച്ച് ഗാന്ധിക്കുണ്ടായ അനുഭവങ്ങൾ വിശദീകരിക്കുക.
3. ദക്ഷിണാഫ്രിക്കയിൽ എം.കെ. ഗാന്ധി സംഘടനാരൂപീകരണത്തിലൂടെ സാമൂഹികപ്രവർത്തനങ്ങൾക്കു തുടക്കം കുറിച്ചതെങ്ങനെയെന്നു വ്യക്തമാക്കുക.
4. ദക്ഷിണാഫ്രിക്കയിൽ തുടക്കമിട്ട പ്രവർത്തനങ്ങൾ വിജയിപ്പിക്കുന്നതിനായി ഗാന്ധിജി സ്വീകരിച്ച തന്ത്രങ്ങൾ എന്തെല്ലാമെന്നു വിശദമാക്കുക.
5. സർക്കാരിന്റെ ദൈനംദിന പ്രവർത്തനങ്ങൾക്കാവശ്യമായ വരുമാനം കണ്ടെത്തുന്നത് നികുതികളിലൂടെയാണ്. എന്നാൽ 25 പവർ നികുതിക്കെതിരായി ഗാന്ധി പ്രക്ഷോഭം നയിക്കുകയാണുണ്ടായത് - കാരണങ്ങൾ വിലയിരുത്തുക.
6. നാം യാത്രാവേളകളിൽ ലഭിക്കുന്ന സമയത്തെ ക്രിയാത്മകമായി വിനിയോഗിക്കാറില്ല. പക്ഷേ, ഗാന്ധി എല്ലായ്പ്പോഴും തന്റെ സമയത്തെ ക്രിയാത്മകമായി വിനിയോഗിച്ചിരുന്നു. ദക്ഷിണാഫ്രിക്കയിൽനിന്ന് ഇന്ത്യയിലേക്കുള്ള യാത്രാവേളയിൽ ഗാന്ധി ഒരു ലഘുലേഖ തയ്യാറാക്കുകയും ഇന്ത്യയിൽ അതു വിതരണം ചെയ്യുകയും ചെയ്തു. ഈ ലഘുലേഖ വെള്ളക്കാർക്ക് നിരവധി പ്രശ്നങ്ങളുണ്ടാക്കി. ഇതിന്റെ പേരിൽ ഗാന്ധിക്ക് നേരെ കൈയേറ്റം പോലുമുണ്ടായി. ലഘുലേഖ ഏതെന്നു തിരിച്ചറിഞ്ഞ് അതിലെ ഉള്ളടക്കം വിശദീകരിക്കുക.
7. സാമൂഹികപ്രശ്നങ്ങൾ പുറത്തുകൊണ്ടുവരുന്നതിനും അതിനെതിരെ പ്രചാരണം നടത്തുന്നതിനും ദിനപത്രങ്ങൾ വലിയ പങ്കാണ് വഹിക്കുന്നത്. ഗാന്ധിയുടെ ദക്ഷിണാഫ്രിക്കയിലെ പത്രപ്രവർത്തനം വിവരിക്കുക.
8. യുദ്ധം പോലെയുള്ള അടിയന്തര സാഹചര്യങ്ങളിൽപ്പോലും ദക്ഷിണാഫ്രിക്കയിലെ ഇന്ത്യക്കാർ അവിടത്തെ സർക്കാരിനോട് കൂറുപുലർത്തുന്നവരായിരിക്കും എന്നു തെളിയിക്കുന്നതിനായി ഗാന്ധി നടത്തിയ പ്രവർത്തനങ്ങൾ വിലയിരുത്തുക.
9. നമ്മുടെ വ്യക്തിജീവിതത്തിൽ മറ്റുള്ളവർ വലിയ സ്വാധീനം ചെലുത്താറുണ്ട്. ഗാന്ധിയുടെ ജീവിതത്തെ സ്വാധീനിച്ച മഹദ്വ്യക്തികൾ ആരെല്ലാമെന്നും അവരുടെ സ്വാധീനം എങ്ങനെയെന്നും വിശദമാക്കുക.
10. സാമൂഹികപ്രശ്നങ്ങൾക്കുള്ള പരിഹാരം പ്രസംഗത്തിലല്ല, പ്രവൃത്തിയിലൂടെയാണെന്ന് എം.കെ. ഗാന്ധി നമുക്ക് കാട്ടിത്തരുന്നു. ഗാന്ധിജി ദക്ഷിണാഫ്രിക്കയിൽ നടത്തിയ ഇത്തരം പ്രവർത്തനങ്ങൾ വിശദീകരിക്കുക.
11. പ്രക്ഷോഭങ്ങൾ സംഘടിപ്പിക്കുമ്പോൾ അതിനായി സ്വീകരിക്കുന്ന മാർഗങ്ങളും വളരെ പ്രാധാന്യമർഹിക്കുന്നു. ദക്ഷിണാഫ്രിക്കയിലെ സത്യഗ്രഹസമരം വിജയിപ്പിക്കുന്നതിൽ അതിനായി സ്വീകരിച്ച മാർഗങ്ങൾ സഹായകമായോ? ഗാന്ധിജി എങ്ങനെയാണ് ഇത്തരം ഒരു മാർഗം പ്രക്ഷോഭത്തിനായി രൂപപ്പെടുത്തിയത്?
12. ദക്ഷിണാഫ്രിക്കയിൽ 1893-ൽ ആദ്യമായി എത്തിയ ഗാന്ധിയെയും 1915-ൽ മടങ്ങിയ ഗാന്ധിയെയും താരതമ്യപ്പെടുത്തുക.